



QORTI TAL-MAGISTRATI (MALTA)
MAGISTRAT
DR. JOSEPH GATT LL.D.

Udjenza ta' nhar l-Erbgha, 23 ta' Lulju 2025

Avv Nru: 300/2023

Nru fuq il-Lista: 4

Martin Agius (K.I. 745362M) u Irene Agius (K.I. 115464M)

vs

**Michael Cini (K.I. 371664M), Carmen Cini (K.I. 315665M), Profs
Michael Borg (K.I. 292163(M)) u Rita Borg (K.I. 67686(M))**

Il-Qorti;

Rat l-Avviż promotur imressaq fl-20 ta' Diċembru 2023¹ permezz ta' liema l-Qorti giet mitluba tordna lill-konvenuti jhallu lill-atturi l-ammont komplessiv ta' tnax-il elf Ewro, sitt mija u tmienja u sittin Ewro (€12,668) rappreżentanti danni allegatament sofferti mill-atturi minhabba proċeduri ġudizzjarji li saru mill-konvenuti.

Rat id-digriet tagħha tat-2 ta' Jannar 2024².

¹ A fol 1 tal-proċess.

² A fol 40 tal-proċess.

Rat ir-risposta tal-konvenuti mressqa fid-29 ta' Frar 2024³, fejn *ad litteram* ġie eċċepit hekk:

1. *Illi preliminarjament, l-esponenti jirrilevaw illi preċedentement għal dawn il-proċeduri, l-atturi ippreżentaw l-ittra uffiċjali 166A nru. 2377/2023 nhar it-30 ta' Awwissu 2023, flimkien mal-mandat ta' sekwestru kawtelatorju nru. 2054/2023 li ġie akkordat nhar it-2 ta' Settembru 2023. Illi in segwitu għal dan, l-esponenti irrispingew it-talba tal-atturi kif dedotta fl-ittra uffiċjali 166A permezz ta' nota fl-atti tal-istess ittra uffiċjali nhar is-7 ta' Settembru, 2023. Illi skont l-artikolu 833A tal-Kap. 12, l-atturi konjuġi Agius kellhom fi żmien għoxrin (20) ġurnata mid-data tal-preżentata ta' nota ta' kontestazzjoni shiħa jew parzjali tal-pretensjoni dedotta permezz tal-ittra uffiċjali 166A, jippreżentaw il-preżenti avviż, liema avviż ižda ġie ppreżentat biss nhar l-20 ta' Diċembru 2023 u għalhekk xhur shaħ wara t-terminu pprovdut mil-liġi;*
2. *Illi fil-mertu u mingħajr l-ebda preġudizzju għas-suespost, l-esponenti jaċċennaw illi huma kellhom kull dritt li jressqu appell mill-ħruġ tal-permess PA/00430/22 quddiem it-Tribunal ta' Reviżjoni dwar l-Ambjent u l-Ippjanar (EPRT), permezz ta' liema huma semmghu l-preokkupazzjonijiet tagħhom għall-perikli strutturali marbuti mal-iżvilupp u ressuq diversi lmenti imsejsa fuq kunsiderazzjonijiet ta' ippjanar. Illi nonostante l-fatt li l-appell kien u għadu pendent quddiem l-EPRT, il-konjuġi Agius komplew bil-proċess sabiex jingħata clearance mill-Awtorita' tal-Bini u l-Kostruzzjoni (BCA) għad-demolizzjoni tas-sit, liema clearance ħareġ fl-4 ta' Awwissu, 2023, u kien għalhekk illi l-esponenti ma kellhomx triq oħra ħlief li jagħmlu appell minn tali clearance quddiem it-Tribunal tal-Bini u l-Kostruzzjoni, u kif ukoll jipproċedu bil-mandat ta' inibizzjoni numru 1450/2023/1 JRM sabiex iwaqqfu lill-konjuġi Agius milli personalment,*

³ Din tibda a fol 48 tal-proċess.

jew tramite` haddiema jew kuntratturi nkarigati minnhom, jagħmlu, jibdew u/jew iwettqu kwalunkwe xogħol ta' kostruzzjoni, demolizzjoni, skavar, thaffir u/jew xort' oħra ta' tqattigh ġewwa s-sit numru 1, Triq il-Monsinjur Alan Fenech, il-Mosta u/jew b'xi mod jeżegwixxu l-permess numru PA/00430/22 maħruġ mill-Awtorita` tal-Ippjanar rigward l-istess sit;

- 3. Illi permezz ta' digriet mogħti nhar il-5 ta' Settembru 2023, il-Prim' Awla tal-Qorti Ċivili iddeċidiet illi tilqa' limitatament it-talba tal-esponenti għall-ħruġ tal-Mandat minnhom mitlub u dan billi żżomm lill-intimati Agius milli jibdew jew iqabbd u lil min jibda x-xogħlijiet (magħdud dak tat-twaqqigh tal-binja tagħhom eżistenti) sakemm jinqata' l-appell pendent quddiem it-Tribunal ta' Reviżjoni dwar l-Ambjent u l-Ippjanar, u safejn ma għandhomx isiru xogħlijiet ta' thaffir u tqattigh f'anqas mid-distanzi maħsuba fl-artikolu 439 tal-Kodiċi Ċivili, f'każ li l-permess jibqa' fis-seħħ, u tiċhad it-talba dwar il-bqija, bla ħsara ta' kull rimedju ieħor spettanti lill-esponenti fir-rigward u ordnat lill-intimati Agius iħallsu l-ispejjeż ta' dik il-proċedura. Għaldaqstant, tali digriet jixhed b'mod ċar illi kieku l-atturi komplew bix-xogħlijiet, kif kellhom l-intenzjoni ċara li jagħmlu, minkejja li għad hemm appell pendent quddiem l-EPRT, il-jeddijiet tal-esponenti kienu ser jiġu serjament ippreġudikati. Fl-aħħar mill-aħħar, dan mhux qed jgħiduh biss l-esponenti, iżda hemm ordni mill-Prim' Awla tal-Qorti Ċivili f'dan is-sens li għandha tiġi ampjament irrispettata, liema ordni turi ċar u tond illi l-preokkupazzjonijiet u l-argumenti miġjuba mill-atturi kienu fondati u ma kinux frivoli jew fabbrikati u msejsa fuq ix-xejn;*
- 4. Illi għaldaqstant, dan kollu juri b'mod ċar illi filwaqt li l-esponenti aġixxew dejjem bi buona fede, l-atturi Agius aġixxew b' mala fede meta minkejja li l-appell quddiem l-EPRT għadu pendent, huma xorta waħda komplew il-proċess quddiem il-BCA u ppretendew li jibqgħu għaddejjin minn fuq kulhadd. Illi għalhekk kemm il-kawża odjerna, u kif ukoll l-ittra uffiċjali ai termini tal-artikolu 166A tal-Kap. 12 u l-mandat ta' sekwestru*

li ġew intavolati l-ġhada tas-smiġ tas-seduta tal-mandat ta' inibizzjoni ma huma xejn ġhajr tentattiv ieħor sabiex jivvessaw u jikkastigaw lill-esponenti talli rrikorrew għall-awtoritajiet ġudizzjarji sabiex jissalvagwardjaw il-jeddijiet tagħhom u ma jiġux serjament u irrimedjabbilment ippregudikati. B'hekk, huma l-atturi li konsistentement qed ifittxu li jostakolaw lill-esponenti, u mhux bil-kontra, b'dan illi filwaqt li ma kien hemm l-ebda abbuż ta' dritt min-naħa tal-esponenti, fil-każ tal-atturi hemm kjarament ritaljazzjoni u arm's twisting fil-konfront tal-esponenti;

- 5. Illi wkoll mingħajr preġudizzju għas-suespost, l-esponenti jirrilevaw illi l-hlas pretiż mill-atturi permezz ta' din il-kawża huwa frivolu u inveritier, għaliex mal-avviż promotur tagħhom lanqas annettew imqar dokument wieħed li jissostanzja l-pretensjoni ammontanti għal ammont kumplessiv ta' tnax -il elf, sitt mija u tmienja u erbghin Ewro (€12,648), u għalhekk tali pretensjoni assolutament ma tirriżulta minn imkien;*
- 6. Illi fi kwalunkwe każ u mingħajr preġudizzju għas-suespost, l-esponenti jiċċdu kategorikament illi hemm xi ammont dovut minnhom għal żieda fl-ispejjeż tad-demolizzjoni, spejjeż assigurattivi u kif ukoll kirjiet mitlufa. Illi qabel xejn, jeħtieġ li jiġi ppreċiżat illi billi x-xogħlijiet ta' kostruzzjoni fuq il-fond in kwistjoni għadhom ma bdewx, l-esponenti ma jistgħux jifhmu fuq liema bażi l-atturi qed jitolbu l-ammont ta' tmint elef Ewro (€8,000) għal żieda fl-ispejjeż ta' demolizzjoni. Għaldaqstant, l-atturi qegħdin semplicement jagħmlu numru ta' allegazzjonijiet abbażi ta' stima infondata, għaliex għadhom ma hallsu xejn lil hadd fir-rigward ta' demolizzjoni, u dan appartni l-fatt li kif imsemmi fl-eċċezzjoni surreferita, lanqas biss ittentaw jiġġustifikaw dan l-ammont bil-preżentata ta' xi dokumenti mal-avviż odjern. Apparti minn hekk, b'referenza għall-ammont mitlub għall-ispejjeż assigurattivi għall-perjodu ta' sentejn, lil hinn mill-fatt li dan l-ammont lanqas ma jirriżulta ġġustifikat bil-preżentata ta' xi*

dokument/i, l-esponenti ma jistgħux jifhmu kif dawn huma spejjeż li huma attribwibbli għalihom, għaliex wara kollox l-obbligu li jkun hemm polza ta' assigurazzjoni valida huwa ta' min qed jagħmel ix-xogħlijiet ta' demolizzjoni u kostruzzjoni, u tali obbligu joħroġ mil-liġi;

7. Illi fir-rigward tal-pretensjoni għal spejjeż ta' kirjiet allegatament mitlufa mill-atturi, l-esponenti jgħidu illi tali pretensjoni hija frivola u vessatorja, stante li ma hijiex iġġustifikata. Billi x-xogħlijiet fuq il-fond in kwistjoni għadhom ma bdewx, l-esponenti ma jistgħux jifhmu għalfejn huma għandhom jinżammu responsabbli għal xi kirjiet li l-atturi qed jgħidu li tilfu. Huwa għalhekk ċar li l-atturi qed japprofittaw ruħhom mill-esponenti stante li m'hemmx rabta bejn il-fatt li l-esponenti pproċedew għudizzjarjament sabiex iwaqqfu l-iżvilupp propost mill-atturi u dawn il-kirjiet mitlufa;

8. Illi inoltre`, u dejjem bla ħsara għas-suespost, ċertament li l-esponenti m'għandhomx jinstabu responsabbli għall-ħlas tal-ammont mitlub permezz ta' dan l-avviż proprju għaliex l-intavolar tal-appelli quddiem l-EPRT u t-Tribunal tal-BCA, u kif ukoll l-intavolar tal-mandat ta' inibizzjoni quddiem il-Prim' Awla tal-Qorti Ċivili kif inġhad aktar kmieni sar f'eżerċizzju regolari tal-jeddijiet tagħhom;

Rat in-nota tal-atturi mressqa fl-14 ta' Mejju 2024⁴ fejn ġew annessi affidavits tal-atturi.

Rat dak li seħħ fis-seduta tat-12 ta' Ġunju 2024⁵ meta nstemgħet ix-xhieda ta' Charles Demanuele u l-Perit Robert Vella.

⁴ A fol 55 tal-proċess.

⁵ Verbal relattiv a fol 89 tal-proċess.

Rat in-nota tal-atturi tat-18 ta' Ottubru 2024⁶ permezz ta' liema ġew imressqa affidavits tal-atturi mill-ġdid u dokumenti oħra.

Rat in-nota tal-atturi mressqa waqt is-seduta tas-6 ta' Novembru 2024⁷, meħmuż magħha l-affidavit ta' Michael Cini u dokumenti.

Rat in-nota tal-atturi tas-16 ta' Diċembru 2024⁸ permezz ta' liema ġie mressaq l-affidavit tal-Prof. Michael Borg u kopja ta' sentenza tal-Qorti tal-Appell (Sede Inferjuri) tal-11 ta' Diċembru 2024.

Rat dak li seħħ fis-seduta tal-15 ta' Jannar 2025⁹ meta nstemgħu l-kontroll-eżamijiet tal-Perit Robert Vella u Charles Demanuele.

Rat dak li seħħ fis-seduta tas-7 ta' Marzu 2025¹⁰ meta nstemgħet ix-xhieda ta' Michael Cini, il-Professur Michael Borg u Martin Agius.

Rat dak li seħħ fis-seduta tat-23 ta' Mejju 2025¹¹ (dik tal-15 ta' April 2025 kienet ġiet differita fuq talba tal-atturi) fejn seħħet it-trattazzjoni finali (mill-konvenuti biss għaliex l-atturi ma dehrux). Dakinhar il-kawża tħalliet għas-sentenza.

Rat l-atti proċesswali kollha.

Ikkunsidrat

⁶ A fol 100 tal-proċess.

⁷ Nota tinsab a fol 139 tal-proċess.

⁸ A fol 252 tal-proċess.

⁹ Verbal relattiv jinsab a fol 291 tal-proċess.

¹⁰ Verbal relattiv jinsab a fol 304 tal-proċess.

¹¹ A fol 331 tal-proċess.

Illi qabel xejn il-Qorti tqis li għandha tibda billi tagħmel rijepilogu qasir tax-xhieda u provi li jsawru dan il-każ.

Provi

Illi f'dawn il-proċeduri xehed **Martin Agius**. Fl-affidavit tiegħu¹² jgħid li hu, flimkien ma' martu, l-attriċi l-oħra, huwa sid ta' fond ġewwa l-Mosta. Fis-sena 2019 għamlu hsieb li jwaqqgħu il-propjetà u jagħmlu żvilupp. Tkellmu mal-Perit Robert Vella u wara li ngħataw parir li l-proġett jista' jsir, beda jdur għall-istimi. Hareġ il-permess mill-Awtorità tal-Ippjanar u dan twaħħal mal-faċċata tal-binja. Dakinhar stess il-konvenut Michael Cini sabu u qallu li kien jippretendi li jikkonsulta miegħu. Ftit wara, irċieva ittra uffiċjali minn Michael Cini u Michael Borg bil-għan li l-proġett ma jsirx u sar ukoll appell quddiem it-Tribunal tal-Awtorità tal-Ippjanar. Ġie mressaq ukoll appell quddiem it-Tribunal tal-Bini u l-Kostruzzjoni. Sal-ħin tal-kitba ta' l-affidavit, l-appell quddiem l-Awtorità kien ġie miċhud. Huwa ressaq sekwestru fis-sena 2023 u jispjega kif wasal għall-ammont minnu mitlub. F'xi żmien, il-konvenuti għamlu wkoll mandat ta' inibizzjoni u minhabba f'hekk kien hemm zieda fil-prezz tax-xogħlijiet. Jgħid li huwa mexa skond il-proċeduri kollha tal-liġi.

Illi l-attur Martin Agius ġie mressaq mill-konvenut għall-interrogatorju¹³. Jaqbel li qabel kull żvilupp kellu jkun hemm proċess ta' sanzjonar mal-Awtorità tad-Djar. Ma jaqbilx li dawn tħallsu wara li saru jafu bl-oġġezzjonijiet tal-konvenuti. Ma kienx jaf li wara li jinħareġ permess mill-Awtorità tal-Ippjanar seta' jkun hemm appelli. Dwar l-allegati kirjiet mitlufa, dawn jgħid li kienu relatati ma kuntratt ta' kera li kellu minn qabel ma nbdew il-proċeduri quddiem it-Tribunal ta' Reviżjoni. Jaqbel li fiż-żmien tal-kuntratt ta' kera, ix-xogħlijiet kienu għadhom

¹² Dan jibda a fol 56 tal-proċess.

¹³ Kontro-eżami jibda a fol 314 tal-proess.

ma nbdewx. Jaqbel li saru tlett sekwestri minnhom kontra l-konvenuti. Skond hu dan sar fuq kliem l-avukat tagħhom ta' dak iż-żmien. Skond hu, l-konvenuti qatt ma kellhom biża fuq il-konsegwenzi tal-iżvilupp. F'ri-eżami (magħmul fl-istess seduta) jgħid li bi ħsiebu jibda proċeduri ta' ritrattazzjoni dwar is-sentenza tal-Qorti tal-Appell (Sede Inferjuri). F'kontro-eżami ulterjuri (ukoll fl-istess seduta) jgħid li huwa straż fuq dak li qaltu l-avukat tiegħu ta' dak iż-żmien, li qaltu wkoll li din il-kawża kienet sejra tintrebaħ żgur u li l-permess hemm kien sejjer jibqa'.

Illi f'dawn il-proċeduri xehdet ukoll l-attriċi **Irene Agius**. Fl-affidavit tagħha¹⁴ hija sempliciment tgħid li tikkonferma l-fatti kif mistqarra minn żewġha.

Illi xehed ukoll **Charles Demanuele**. Imressaq mill-atturi¹⁵ jgħid li huwa kuntrattur fix-xogħol tal-bini. Kien ġie mitkellem mill-atturi sabiex jagħmel xi xogħol u l-ewwel valutazzjoni kienet ta' wieħed u għoxrin elf Ewro. Imbagħad kien hemm ħtieġa ta' strutturi temporanji u l-valutazzjoni żdiedet għal sitta u għoxrin elf Ewro. Dan sar ħabba sigurtà sabiex ma jkunx hemm problemi ma' terzi.

Illi fil-kontro-eżami imbagħad, l-istess xhud¹⁶ jaqbel li strutturi temporanji kienu neċessarji u ma tistax taħdem mingħajrhom. L-atturi kienu jafu bihom, u saru fuq struzzjonijiet tal-Perit. L-ewwel stima ma kienitx tinkludi dawn l-istrutturi, iżda dawn ġew inklużi wara.

Illi xehed ukoll il-Perit **Robert Vella**. Imressaq mill-atturi¹⁷ jgħid li huwa ġie ingaġġat mill-atturi xi tlett snin qabel id-data tax-xhieda tiegħu. Id-differenza fil-

¹⁴ A fol 80 tal-proċess.

¹⁵ Xhieda relattiva tibda a fol 90 tal-proċess.

¹⁶ A fol 301 tal-proċess.

¹⁷ Xhieda relattiva tibda a fol 93 tal-proċess.

prezz tal-iskavar kien minhabba ż-żmien li għadda mill-ewwel stima, u kien relatat ma' strutturi temporanji. Jgħid li l-proġett baqa' jiddewwem minhabba proċeduri legali. Jaqbel li ma sarx hlas lill-kuntrattur. Ix-xogħlijiet ma bdewx minhabba appelli.

Illi fil-kontro-eżami imbagħad, l-istess xhud¹⁸ jgħid li ż-żieda kienet l-iktar minhabba strutturi temporanji, li dejjem kienu neċessarji. Parti oħra hija relatata mal-fatt li żdiedu l-prezzijiet tas-suq. Jgħid li f'dan il-każ kien hemm tibdil fil-*method statement*. Jaqbel li minn permess tal-Awtorità tal-Ippjanar hemm dritt legali t'appelli. Jaqbel lit-Tribunal tal-Bini u l-Kostruzzjoni kien ordna li jinbidel il-*method statement*.

Illi xehed ukoll **Michael Cini**. Fl-affidavit tiegħu¹⁹ jgħid li huwa proprjetarju ta' fond biswit dak tal-atturi. Fis-sena 2022 huwa kien għamel oġġezzjoni għall-iżvilupp relativ, flimkien mal-attur l-ieħor il-Prof. Michael Borg. Madanakollu, l-Awtorità tal-Ippjanar ħarġet il-permess. Huwa appella minn din id-deċiżjoni u pendent i l-appell, l-atturi xorta komplew bil-proċess, u l-BCA ħarġet il-*clearance* relativ. Minn din l-aħħar deċiżjoni sar appell ieħor. Nel frattemp huwa ressaq Mandat ta' Inibizzjoni, liema mandat gie milqugħ sakemm l-appell quddiem it-Tribunal baqa' pendent i. F'xi żmien wara, it-Tribunal ta' Reviżjoni tal-Ambjent u l-Ippjanar ċaħad l-appell, u huma ntavolaw appell dwar l-istess. Jgħaddi sabiex jispjega l-motivazzjoni tal-appell. Jgħid li ma jaqbilx li l-azzjonijiet ġudizzjarji tagħhom kienu frivoli jew vessatorji iżda saru proprju bil-mira li jneħħu kull perikolu mill-iżvilupp kif propost mill-atturi. Jagħlaq billi jgħid li l-atturi kienu jafu sew bill-preokkupazzjonijiet tagħhom, iżda dawn ma tawx każ.

¹⁸ Traskrizzjoni tibda a fol 292 tal-proċess.

¹⁹ Dan jibda a fol 140 tal-proċess.

Illi in kontro-eżami il-konvenut **Michael Cini**²⁰ jaqbel li kien jaf li l-azzjonijiet ġudizzjarji tiegħu setgħu ifixklu il-proġett. Jaqbel li l-mandat sar fuq talba tiegħu. Jaqbel li l-materjal tal-kostruzzjoni qiegħed jiżdied.

Illi f'dawn il-proċeduri xehed ukoll il-konvenut **Professor Michael A. Borg**. Fl-affidavit tiegħu²¹ jitlaq billi jgħid li huwa proprjetarju ta' fond biswit il-proprjetà mertu tal-kawża, u li tappoġġja miegħu. Jirrepeti dak li ntqal fix-xhieda fl-affidavit ta' Michael Cini. Jagħlaq biss billi jgħid li huwa m'għandu jhallas xejn għaliex il-proċeduri li ha kienu sempliċiment rimedji li tipprovdi l-ligi.

Illi l-istess xhud ġie mressaq ukoll għal-kontro-eżami²². Jaqbel li l-għan wara l-azzjonijiet tagħhom kien li l-iżvilupp ma jsirx. Jaqbel li l-prezzijiet tal-kostruzzjoni qiegħdin joghlew.

Illi magħmul dan ir-riassunt, imiss li dawn il-fatti jiġu eżaminati skond il-prinċipji legali relattivi.

L-Ewwel Eċċezzjoni

Illi fis-seduta tal-5 ta' April 2024, fuq stedina preċedenti tal-Qorti dwar l-import ta' din l-eċċezzjoni²³, ġie registrat hekk:

Dr Joseph Camilleri fir-rigward tal-ewwel eccezzjoni informa lill-Qorti li dik l-eccezzjoni inghatat aktar sabiex turi l-grajja fattwali ta' kif sehhew l-

²⁰ Dan jibda a fol 305 tal-proċess.

²¹ Dan jibda a fol 253 tal-proċess.

²² Dan jibda a fol 311 tal-proċess.

²³ Fil-verbal tas-seduta tal-1 ta' Marzu 2024 (l-ewwel dehra) jinsab registrat hekk: “*Dr Farruga Mifsud titlob zmien sabiex teżamina r-risposta u l-Qorti tistieden lil Dr Briffa tirregola ruha dwar l-ewwel eccezzjoni fid-dawl tal-fatt li l-procedura tal-lum m'hijiex tar-rikors revoka*”.

aspetti gudizzjarji qabel il-prezentata ta' dawn il-proceduri aktar milli u mhux in-nullita' ta' dawn il-proceduri odjerni.

Illi għalhekk, kif anke aċċettaw il-konvenuti, din il-Qorti m'hijiex qiegħda tqis din l-eċċezzjoni bħala difiża li tikkwerela xi xkiel fuq l-azzjoni tal-atturi (minn aspekk purament proċedurali) iżda din għandha tiġi kkunsidrata biss bħala bażi fattwali (iktar milli bħala difiża). X'aktarx l-animu, jew ir-raġuni, l-għala l-konvenuti għażlu li jiġbdu l-attenzjoni tal-Qorti għal dan il-fatt sejjer jemerġi lejn l-aħħar ta' din is-sentenza.

Mertu – Prinċipji Ġenerali

Illi għandu jkun indubitat li l-azzjoni tal-atturi għar-rizarciment tad-danni hija msejsa kollha kemm hi fuq l-allegazzjoni li l-konvenuti, permezz tal-azzjonijiet diversi li ħadu, abbużaw mill-proċess ġudizzjarju. Skond il-liġi tagħna,²⁴ kull min jagħmel użu ta' jedd tiegħu **fil-qies li jmiss**, ma jwegibx għall-ħsara li tigri b'dan l-użu. Magħdud ma dan imbagħad, kull wieħed iwieġeb għall-ħsara li tigri bi ħtija tiegħu²⁵. Għal kjarezza mbagħad, il-liġi tiddefinixxi din il-ħtija bħala lejn dak li ma jużax il-prudenza, id-diligenza, u l-ħsieb ta' missier tajjeb tal-familja²⁶. Dak huwa l-grad li teziġi l-liġi. Kif tajjeb sabet Qorti oħra qabilha, sfortunatament Sir Adrian Dingli ma jikxifx is-sors li wasslu għall-implementazzjoni ta' dak li llum huwa l-artikolu 1030 tal-Kapitolu 16 tal-Liġijiet ta' Malta²⁷.

²⁴ Artikolu 1030 tal-Kapitolu 16 tal-Liġijiet ta' Malta

²⁵ Artikolu 1031 tal-Kapitolu 16 tal-Liġijiet ta' Malta.

²⁶ Artikolu 1032(1) tal-Kapitolu 16 tal-Liġijiet ta' Malta.

²⁷ Ara f'dan is-sens, propju fuq abbuż tal-proċess ġudizzjarju, dak ritenut u finalment deċiż fis-sentenza fl-ismijiet **Market Handle Limited vs Fahrenheit Freight Forwarders Co Limited**, (Rik Maħluf Nru: 712/2011) mogħtija mill-Prim Awla tal-Qorti Ċivili nhar is-6 ta' Diċembru 2018 (mhux appellata).

Illi l-Qrati tagħna, stabbilew li, b'mod ġenerali, u anke qabel il-promulgazzjoni tal-artikolu 836(9) tal-Kapitolu 12 tal-Liġijiet ta' Malta, id-dritt għar-rikors għall-protezzjoni tal-Qorti huwa dritt li m'għandux jiġi mxekkel bla bżonn²⁸. Sewwasew, instab diversi drabi ritenut li l-fatt waħdu li wieħed joħroġ tellief f'xi proċeduri m'għandux isarraġ awtomatikament għall-potenzjal ta' kawża għad-danni²⁹. Għad li kien hemm xi vuċijiet f'minoranza li rritenew (f'każijiet rigwardanti ħruġ ta' mandati kawtelatorji) li anke min jitlob u joħroġ mandati *in bona fede* jista' jkun passabbli kemm għad-danni u għall-penali³⁰, jidher li dik il-linja ta' hsieb instabet li hija wiesgħa żżejjed³¹. Normalment, fejn jinstab li jkun hemm element ta' mgħieba fiergħa, dan ikun jixhed abbuż tal-proċess³².

²⁸ Fost diversi ssir referenza għas-sentenza fl-ismijiet **First Gozo Limited vs John Cordina et.** (Rik App Nru: 46/2018/2) mogħtija mill-Qorti tal-Appell (Sede Superjuri) nhar it-22 ta' Ottubru 2024 u dik fl-ismijiet **Avukat Larry Formosa noe vs Simon Mallia,** (App Nru: 269/2016/1) mogħtija mill-Qorti tal-Appell (Sede Superjuri) nhar il-21 ta' Jannar 2025.

²⁹ Sa minn żmien sekolari fis-sentenza fl-ismijiet **Demajo vs Page no,** mogħtija mill-Prim Awla tal-Qorti Ċivili nhar il-24 ta' Jannar ta' Jannar 1895, per Imħallef Paolo De Boono LL.D., instab li *“Che e permesso a chiunque, adempita le condizioni della legge, e senza la necessita di una precedente decisione, di cautelare i suoi diritti mediante sequestro. Ma la Corte puo condannare il ricorrente al risarcimento dei danni, se, terminata la trattazione della causa sul merita, la pretensione di lui non aveva alcun fondamento nell fatto o nel diritto (Proc. Civ. Art. 846, 862, 875.) Ne viene spontaneamente, che se la revocazione del sequestro e una necessaria conseguenza del difetto del credito cautelato, non e tale, pero, la condanna al risarcimento de danni. La responsabilita del danno non puo altrimenti derivare che dall' esame delle circostanze determinanti la colpa, il quasi-delitto del sequestrante; e siffatta colpa a sua volta si determina, como si esprime la legge, qundo la pretensione cautelata non avesse “alcun fondamento nell fatto o nel diritto.” Un apprezzamento dunque non vero e fallace dei fatti allegati nel circurso del sequestrante non basta a legittimare la domanda dei danni per parte del sequestrato;....”*

³⁰ Referenza qiegħda ssir għal dak raġunat fil-proċeduri fl-ismijiet **Busietta Gardens Madliena Ltd vs Civil Engineering and Contractors Company Limited,** (fl-atti tal-Mandat Nru: 313/2000) deiz mill-Prim Awla tal-Qorti Ċivili nhar il-11 ta' Jannar 2002.

³¹ Fost oħrajn, il-Qorti tissenjala s-sentenza fl-ismijiet **Blye Engineering Co Ltd vs Paolo Bonnici Ltd,** (Cit Nru: 492/2002/1) mogħtija mill-Prim Awla tal-Qorti Ċivili nhar is-7 ta' Lulju 2004; id-digriet mogħti fil-proċeduri fl-ismijiet **John Zarb vs Port Cottonera Ltd,** (Cit Numru: 883/02) mogħti mill-Prim Awla tal-Qorti Ċivili nhar it-18 ta' Settembru 2002 u d-digriet mogħti fil-proċeduri fl-ismijiet **Karkanja Developments Limited vs Paul Galea et,** (Rik Nru: 144/2017) mogħti mill-Prim Awla tal-Qorti Ċivili nhar id-29 ta' Novembru 2018.

³² Kif aħjar ġie spjegat fis-sentenza fl-ismijiet **Maria Giuseppe Mugliett ed vs Avvocato Dr. Giorgio Bezzina,** mogħtija mill-Qorti tal-Appell (Sede Superjuri) nhar id-29 ta' Jannar 1926: *“Attesocche non puo neanche la pretensione delle attrici trovare sostegno nella colpa aquiliana del convenuto, perche, come ha opportunamente rilevato la prima Corte, non e in colpa chi credendo in buona fede di possedere un diritto ne chieded al tribunal il*

Illi wkoll, jinsab dottrinalment aċċettat (u hekk imħaddan mill-Qrati tagħna) li l-abbuż jibda fejn jispiċċa l-jedd³³. Dan ma huwa xejn għajr kliem ieħor tal-massima *qui iure suo utitur, nemini facit iniuriam*³⁴. Propriu għalhekk instab li l-abbuż tal-proċedura ġudizzjarja jintrabat mal-qerq tal-persuna li tkun fetħet dawk il-proċeduri fiergħa³⁵. Presuppost ieħor huwa eżami tal-karattru temerarju tal-proċeduri preċedenti³⁶.

riconoscimento, sebbene non vi riesca. Perche si verifichi in simili casi la colpa occorre che la pretesione si rivelli priva di qualsiasi fonadmento nel fatto e nel diritto, per cuie il giudizio promosso si dimostri vessatorio. Man un fallace apprezzamento dei fatti post a base dell'istanza e delle conseguenze giuridiche che ne derivano non e sufficiente a legittimare una domanda per danni da parte del vincitore nella lite". Bl-istess mod, il-Qorti tindika s-sentenza fl-ismijiet **Paul Attard noe vs Loreto Abela**, (Ċit Numru: 1934/1997/1) mogħtija mill-Prim Awla tal-Qorti Ċivili nhar il-25 ta' Mejju 2005. Hsieb li għadu jiġi mħaddan illum kif johroġ mis-sentenza fl-ismijiet **Pierre Galea et vs Seaborg Company Limited**, (App Ċiv Nru: 734/2016) mogħtija mill-Qorti tal-Appell (Sede Superjuri) nhar il-20 ta' Ġunju 2024.

³³ L-awturi Baudry-Lacantineri u Barde, fl-opra tagħhom **Trattato Teorico Pratico di Diritto Civile**, qabel ma jgħaddu sabiex jikkiritaw dawk il-pajjiżi fosthom il-liġi Germaniża u Sviżżera ta' dak iż-żmien (li ppruvaw jilleġislaw b'tali mod li jrażnu litigji abbużivi u temerarji), jgħidu hekk: *Crediamo doverci associare agli autori che lo considerano come inesatto: <Il diritto cessa dove comincia l'abuso, dice benissimo il PLANIOL e non puo esservi <uso abusivo> di un diritto qualsiasi per la ragione inconfutabile che un solo e medesimo atto non puo essere nello stesso tempo conforme e contrario al diritto. Chio che e vero e che i diritti non sono quasi mai assoluti; la maggior parte sono limitati nella loro esnsione e sottoposti per il loro esercizio a condizioni diverse. Se si esce da questi limiti o se non si osservano queste condizioni, si agisce in realta senza diritt. Puo dunque esservi abuso nella condotta degli uomini, ma cio non avviene quando esercitano i loro diritti, bensi quando li oltrepassano >. Ispirandoci al nostro eminent collega, l'ESMEIN, diremo: Fino a quando ci si contiene nei limiti del proprio diritto, si puo commettere una colpa morale, ma non un colpa giuridica.* – Casa Editrice Dottor Francesco Vallardi, Delle Obbligazioni, Vol 1V, para 2855, a fol 558.

³⁴ “Chi esercita il suo diritto non lede nessuno” Brocard 4007, **Dizionario Dei Termini Giuridici e Dei Brocardi Latini**, Edoardo Mori, VII ediz, 2011, a fol 379.

³⁵ Fost oħrajn, isir riljev għas-sentenza fl-ismijiet **Emmanuele Calleja vs Carmelo Grima et**, mogħtija mill-Qorti tal-Appell (Sede Superjuri) nhar il-10 ta' Jannar 1955.

³⁶ Issir referenza għas-sentenza fl-ismijiet **John Debono vs Gianna Cauchi et**, (App Ċiv - Ghawdex Nru: 45/2006/1) mogħtija mill-Qorti tal-Appell (Sede Inferjuri) nhar it-12 ta' Settembru 2008 fejn gie mfakkar hekk: “*Biex jirnexxi f'din l-azzjoni tieghu l-appellanti hteglu jipprova t-temerarjeta tal-pretensjoni tal-konvenuti f'dik il-kawza l-oħra. Mhux bizzegjed li jipprova li l-konvenuti kienu sokkombenti izda, fundamentalment, għar-rilevanza tal-karattru temerarju tal-lite, presuppost dan dejjem necessarju għall-kundanna għar-rizarciment tad-danni, illi fil-konvenuti kienet tezisti l-kuxjenza ta' l-infondatezza tal-pretensjoni tagħhom jew, almenu, li huma naqsu li bl-uzu tad-diligenza, anke minimali, jakkwistaw tali kuxjenza.*”

Illi mela sabiex l-atturi jirnexxu f'din il-kawża, huma kien jeħtigilhom juru li l-azzjonijiet kollha meħuda mil-konvenuti fir-rigward tal-permess tal-iżvilupp relattiv kienu intiżi biss sabiex jirrekaw ħsara, magħmula bi traskuraġni jew nuqqas ta' ħsieb ta' ġenitur tajjeb tal-familja, u mingħajr ħsieb³⁷. Huwa biss jekk jinstab abbuż, li wieħed jista' imbagħad idur fuq min għamillu dik il-ħsara³⁸. Naturalment, għadarba l-*buona fede* hija preżunta³⁹, kien imiss lill-atturi jipprovaw il-kontra.

Mertu – Applikazzjoni għal dan il-każ

Illi applikat dan kollu għal-każ tal-lum, lil din il-Qorti ma jirriżultalha l-ebda ħjiel, lanqas fl-iktar forma baxxa tagħha, li l-konvenuti abbużaw mill-jeddijiet

³⁷ Ara f'dan is-sens, fost oħrajn, is-sentenza fl-ismijiet **Philip sive Pinu Azzopardi vs Rosina Cassar et.** (Rik Nru: 862/2016/1) mogħtija mill-Qorti tal-Appell (Sede Superjuri) nhar it-13 ta' Marzu 2025.

³⁸ Għandha titqies sentenza klassika f'dan ir-rigward dik fl-ismijiet **Jane Spiteri vs Nicholas Camilleri.** (Ċit Nru: 39/91) mogħtija mill-Prim Awla tal-Qorti Ċivili nhar il-10 ta' Jannar 1992, sfortunatament mhux ippubblikata.

³⁹ Artikolu 532 tal-Kapitolu 16 tal-Liġijiet ta' Malta, magħdud ma dak li jrid l-artikolu 562 tal-Kapitolu 12 tal-Liġijiet ta' Malta. Issir referenza għas-sentenza fl-ismijiet **Ratan Mohnani vs Carmelo Stivala.** (App Ċiv Nru: 306/2006/1) mogħtija mill-Qorti tal-Appell (Sede Inferjuri) nhar il-11 ta' Gunju 2010 fejn ingħad hekk: "*Il-prova tat-temerarjeta tal-pretensjoni talkonvenut fil-kawża l-oħra kienet tinkombi fuq l-attur, u biex tirnexxi t-talba tiegħu għad-danni minhabba dik ir-raguni hu hteglu jipprova li l-konvenut agixxa in mala fede. Hekk, kif jinzel minn guriprudenza konkordi, filwaqt li hu ammess illi "è lecito al vincitore in una lite di esigere dal soccombente i danni" dan huwa hekk koncess "nella sola ipotesi quando il vincitore stesso è in grado di stabilire che il soccombente abbia litigato dolosamente per malizia o colposamente per grave negligenza"* ("Negte. Carmelo Delia -vs- Giovanni Xuereb", Appell Civili, 9 ta' Mejju, 1932). Għa infatti ngħad qabel din illi "*colui che in buona fede credendosi in diritto prende i passi opportuni ai termini di legge contro un altro non è passibile di danni che questo ultimo viene in conseguenza a soffrire anche si vi rimane soccombente*" ("Barbara -vs- Fleri proprio et nomine", Qorti tal-Kummerc, 20 ta' Frar, 1931, konfermata in sede Appell fis-7 ta' Dicembru, 1931);" Hekk ukoll, issir referenza għas-sentenza fl-ismijiet **Edward Pavia vs Dr. Joseph Ellis LL.D. pro et noe.** (App Ċiv Nru: 51/2012/1) mogħtija mill-Qorti tal-Appell (Sede Superjuri) nhar it-18 ta' Jannar 2024 fejn ingħad hekk: "*Madankollu, għalkemm l-appellant jirrepeti b'mod kontinwu t-temerarjeta ta' Edmea Pace, il-prova tat-temerarjeta tal-pretensjoni tal-konvenuta fil-kawża l-oħra kienet taqa' fuqu, u biex tirnexxi t-talba tiegħu għad-danni minhabba dik ir-raguni hu hteglu jipprova li l-konvenuta agixxiet b'rieda ħażina.*"

tagħhom. Tassew, la huwa mgħallem li s-sempliċi fatt li wieħed johroġ tellief f'xi kawża ma jfissirx neċessarjament li huwa reponsabbli għad-danni, kemm huwa dan iktar minnu meta dik il-persuna tispicċa rebbiegħa fil-proċeduri preċedenti?

Illi mill-*iter* tal-atti li hemm sa issa bejn il-partijiet (f'dan il-proċess), jirriżulta hekk:

1. Illi permezz ta' rikors imressaq fit-8 ta' Awwissu 2023, il-konvenuti talbu l-ħruġ ta' mandat t'inibizzjoni fir-rigward tal-iżvilupp relattiv fejn ressqu l-lamenteli tagħhom taht tlett irjus: nuqqas ta' ħarsien ta' distanzi, ksur ta' *policies*, u perikolu ta' ħsara. Dan wara lit-Tribunal kien ċaħad it-talba tagħhom għas-sospensjoni tax-xogħlijiet. Dak il-mandat gie milqugħ b'mod definittiv, iżda b'mod limitat, fis-sens li l-atturi ġew inibiti milli jibdew ix-xogħlijiet sakemm jinqata' l-appell pendent quddiem it-Tribunal u li, f'każ li l-permess jibqa' fis-seħħ, ma kellhomx isiru xogħlijiet ta' tħaffir u tqattiegħ f'anqas mid-distanzi misjuba fl-artikolu 439 tal-Kapitolu 16 tal-Liġijiet ta' Malta. Mela dik il-Qorti sabet, b'digriet tal-5 ta' Settembru 2023, dejjem mad-daqqa t'għajn, li l-konvenuti kellhom parzjalment raġun fit-talbiet tagħhom. Lil din il-Qorti ma jirriżultax li sar tentattiv ta' revoka ta' dak il-mandat. Lanqas ma jirriżultalha li dik il-Qorti sabet li t-talba għal ħruġ tal-mandat kien mittiefes jew imħammeġ b'xi frivolezza.
2. Illi fl-4 ta' Awwissu 2023, l-Awtorità tal-Bini u l-Kostruzzjoni kienet awtorizzata li jibdew ix-xogħlijiet ta' demolizzjoni fuq is-sit mertu tal-permess relattiv. B'deċiżjoni tat-Tribunal tal-Bini u l-Kostruzzjoni tat-3 ta' Ottubru 2024⁴⁰, fuq appell tal-konvenuti, dak it-Tribunal laqa' tnejn mill-aggravji tal-konvenuti (hemmhekk appellanti) u sab li tassew il-*method*

⁴⁰ Dok CM9 li tibda a fol 228 tal-proċess.

statement relattiv kellu jinbidel għal żewġ raġunijiet. Fl-ewwel lok dan kellu jinkludi d-dniefel jew pilastri, kif ukoll kellu jinkludi prekawzzjonijiet oħra sabiex jiġi indirizzat kwalunkwe perikolu ta' *lateral abatement*. Fit-tieni lok, l-atturi ġew ordnati jemendaw l-istess *method statement* sabiex jipprovdu aktar dettal dwar l-istrutturi temporanji li kienu sejrini jintużaw. B'hekk it-Tribunal irrevoka d-deċiżjoni tal-4 ta' Awwissu 2023.

3. Illi waqt li kien għaddej dan kollu, l-konvenuti ressqu wkoll appell mid-deċiżjoni tat-Tribunal ta' Reviżjoni tal-Ambjent u l-Ippjanar tat-30 ta' April 2024, issa quddiem il-Qorti tal-Appell (Sede Inferjuri). Fil-mori ta' dawn il-proċeduri, ingħatat s-sentenza minn dik il-Qorti fil-11 ta' Diċembru 2024. Dik il-Qorti sabet li t-Tribunal kien applika b'mod ħażin il-*policies* G2 u G3 u filwaqt li laqgħet l-ewwel aggravju tal-konvenuti (u sabet għalhekk li ma kellhiex għalfejn tqis it-tieni aggravju) irrevokat d-deċiżjoni tal-istess Tribunal. Ir-riżultat aħħari kien li dik il-Qorti sabet li l-permess relattiv kien wieħed bla ebda effett fil-ligi.

Illi minn dan ir-rijepilogu joħroġ hekk:

- 1) Il-Prim Awla tal-Qorti Ċivili, waqt l-eżami tal-inibizzjoni, sabet li l-konvenuti kien seħħilhom juru li kien hemm mankanzi fl-iżvilupp lamentat, u dak il-mandat ġie parzjalment milqugħ. Il-mandat, sa fejn dan kien jolqot distanzi legali, **ġie milqugħ lil' hemm** mill-perjodu sakemm kien għadu pendent l-appell quddiem it-Tribunal tal-Appell u l-Ippjanar. Il-parti deċiżorja ta' dak id-digriet jaqra hekk:

Tilqa' limitatament it-talba tar-rikorrenti għall-ħruġ tal-Mandat minnhom mitlub u dan billi żżomm lill-intimati milli jibdwew jew iqabbdw lil min jibda x-xogħlijiet (magħdud dak tat-twaqqiġ tal-

binja tagħhom eżistenti) sakemm jinqata' l-appell pendenti quddiem it-Tribunal, u safejn ma għandhomx isiru xogħlijiet ta' thaffir u tqattigh f'anqas mid-distanzi maħsuba fl-artikolu 439 tal-Kodiċi Ċivili, f'każ li l-permess jibqa' fis-sehħ, u tiċhad it-talba dwar il-bqija, bla ħsara ta' kull rimedju ieħor spettanti lir-rikorrenti fir-rigward; u Tordna li l-intimati jhallsu l-ispejjeż ta' din il-proċedura⁴¹.

- 2) It-Tribunal tal-Bini u l-Kostruzzjoni sab li *l-method statement* inizjalment approvat kellu jiġi rivedut u l-permess inizjali ġie revokat.
- 3) Il-Qorti tal-Appell (Sede Inferjuri) ukoll sabet li d-deċiżjoni tat-Tribunal ta' Revizjoni tal-Ambjent u l-Ippjanar kienet ħażina (fuq punt ta' dritt) u b'hekk irrevokat il-permess relattiv⁴².

Illi għal din il-Qorti verament minn imkien ma jirriżultalha li l-konvenuti abbużaw minn xi jedd tagħhom⁴³, anzi f'kull proċedura li hejjew spicċaw li ngħataw raġun, anke jekk xi drabi b'mod parzjali. Peress li ma ġiex ippruvat li l-

⁴¹ Mandat t'inibizzjoni Nru: 1450/2023, fl-ismijiet **Michael Cini et vs Martin Agius et**, mogħti mill-Prim Awla tal-Qorti Ċivili nhar il-5 ta' Settembru 2023.

⁴² Referenza qiegħda ssir għas-sentenza fl-ismijiet **Michael Cini et vs l-Awtorità tal-Ippjanar et**, (App Ċiv Nru: 27/2024/1) mogħtija mill-Qorti tal-Appell (Sede Inferjuri) fil-11 ta' Diċembru 2024 (attwalment hemm pendenti tentattiv ta' ritrattazzjoni).

⁴³ Dwar dan, il-ġurist Francois Laurent jgħid hekk: “*Agire in giudizio, tanto come attore, quanto come convenuto, è un diritto sacro. L'esercizio del proprio diritto può cagionare un danno: l'attore ed il convenuto sono tenuti a rivalerlo? Non si può applicare alle liti ciò che abbiamo detto della lesione di un diritto. Colui che spinge un'azione in giudizio e perde non lede il diritto del convenuto, tuttochè questi vinca la lite, perchè questo diritto era dubbio; e quindi non vi è diritto leso. Avviene lo stesso del convenuto che soccombe. Ma non basta che nessun diritto sia leso perche' l'autore del fatto dannoso sia al coperto dell'azione di danni-interessi, ma bisogna che altresì abbia usato in buona fede del suo diritto e senza cattiva intenzione.* – Principii di Diritto Civile, Dottor Leonardo Vallardi, 1881, Vol XX, para 412, a fol 312. Ara wkoll is-sentenza fl-ismijiet **Martin Curmi et vs C&F Building Contractors Limited**, (Rik Mahluf Nru: 579/2020) mogħtija mill-Prim Awla tal-Qorti Ċivili nhar it-28 ta' Frar 2025 (mhux appellata).

konvenuti mxew b'xi forma ta' *mala fede* jew negligenza⁴⁴, il-Qorti m'għandhiex għalfejn tqis iktar il-kwistjoni tal-kwantifikazzjoni tad-danni. Madanakollu, tkun qiegħda tonqos il-Qorti jekk ma ssemmix li kien ikun hemm ħafna x'jingħad kemm dwar l-ammonti u s-sura tad-danni mitluba, kif ukoll fuq in-ness ta' kawżalita' bejn l-allegat aġir tal-konvenuti u d-danni reklamati.

Illi għalhekk it-talba tal-atturi qiegħda tiġi miċhuda.

Illi finalment il-Qorti jkollha tistqarr li dak li ngħad hawn fuq dwar l-abbuż tal-proċess ġudizzjarju isib applikazzjoni fir-rigward tat-thejjija tal-Avviż promotur. Issa, l-Qorti, wara li hasbet fit-tul, sejra tittratjeni u toqgħod lura milli timxi skond kif provdut fil-Paragrafu 10(2) tat-Tariffa A meħmuża mal-Kapitolu 12 tal-Liġijiet ta' Malta għaliex, għad li wiehed mill-atturi jsemmi li huwa strah fuq il-parir tal-avukat li ffirmat l-Avviż promotur (u l-atti preċedenti), il-Qorti m'għandhiex is-serħan tal-moħħ li dawn il-proċeduri ġew instigati minn dak il-parir biss⁴⁵, u mhux fuq pressjoni tal-atturi personalment. Mhux l-istess jingħad dwar il-Paragrafu 10(1) tal-istess Tariffa.

Illi fil-fehma ta' din il-Qorti, dawn il-proċeduri ma kienu xejn għajr tentattiv mill-atturi sabiex idejqu u jivvessaw lill-konvenuti li kif rajna, sempliciment ipproċedew sabiex jipproteġu l-jeddijiet tagħhom, fid-dawl tan-nuqqasijiet fil-permess tal-iżvilupp tal-atturi. Frankament, anke l-fatt ta' kif sehħew l-affarijiet

⁴⁴ Dwar proċeduri simili wara mandat t'inibizzjoni relatat ma' kostruzzjoni, issir referenza għas-sentenza fl-ismijiet **Alfred Falzon Sant Manduca vs John sive Gino Cutajar et.** (App Ċiv Nru: 457/14/1) mogħtija mill-Qorti tal-Appell (Sede Superjuri) nhar il-14 ta' Jannar 2025. Fir-rigett tal-aggravji hemm imressqa, dik il-Qorti sabet hekk: "*Ma tqisx li dan kollhu jirrifletti l-mala fede, u dak li għamlu l-konvenut kien biss li ttantaw jipproteġu l-interessi proprjetarji tagħhom. La l-mala fede hi karenti mill-animu tal-konvenuti u aktar importanti minn hekk mhux provata, ma jistax jiġi meqjus li l-konvenuti ma aġixxewx fil-qies mitlub mil-liġi*".

⁴⁵ Għall-korrettezza jingħad li din ir-rimarka qiegħda ssir biss lejn il-legali li kienet tippatroċċinja lill-atturi fil-mument tal-ftuħ tal-kawża (f'atti oħra preċedenti) u mhux lejn dak l-avukat li eventwalment kompli l-kawża wara li l-ewwel waħda ħarġet mix-xena.

jindika li dawn il-proċeduri ma kienu xejn għajr tentattiv tal-atturi li jipprovaw ifarrku lill-konvenuti talli pproċedew, għustament, kontra l-iżvilupp kif orġinarjament ippjanat. Tassew, għad li dan m'huwiex il-mertu ta' dawn il-proċeduri, li l-atturi qabel ma nbdew dawn il-proċeduri hejjew l-istess pretensjonijiet fil-forma ta' ittra uffiċjali magħmula ai termini tal-artikolu 166A tal-Kapitolu 12 tal-Liġijiet ta' Malta (kif l-ammont reklamat kien wiehed ċert, likwidu u dovut f'għajnejn il-liġi jisfuġgi lill-Qorti), u din giet imressqa waqt il-pendenza tal-Mandat t'Inibizzjoni hawn fuq riferut, hija tbajja kerha. Din il-Qorti m'għandhiex dubju li dawn il-proċeduri nbdew proprju sabiex l-atturi iressqu sekwestri kontra l-konvenuti, bil-għan li dawn iċedu għall-pressjoni⁴⁶, meta l-pretensjonijiet tagħhom kienu privi u nieqsa minn kull pedament⁴⁷.

Illi huwa f'dan l-isfond (u naturalment fid-dawl ta' dak li rriżulta fir-raġunament hawn magħmul) li din il-Qorti qiegħda ssib li l-Avviż promotur kien tassew wiehed frivolu u vessatorju⁴⁸. Għalhekk hija meritata l-kundanna għal hlas t'ammont ulterjuri.

Għaldaqstant il-Qorti qiegħda tiddeċiedi din il-vertenza billi filwaqt li tilqa' l-eċċezzjonijiet tal-konvenuti, tiċhad it-talba tal-atturi.

⁴⁶ Kliem ieħor għall-kelma vessatorju jinkludu: li jinki; li jagħti fastidju; li jippersegwita - **Id-Dizzjunarju Malti u Teżawru ta' Malti mhaddem**, Mario Serracino-Inglott, IV edizz, 2016, a fol 590.

⁴⁷ Kliem ieħor għall-kelma frivolu jinkludu: żejjed; bla hteġa; fieragħ, vojta; hawl; bla għaqal – **Id-Dizzjunarju Malti u Teżawru ta' Malti mhaddem**, Mario Serracino-Inglott, IV edizz, 2016, a fol 154.

⁴⁸ Għad li dak li sejjer jiġi ċitat ingħad fl-isfond ta' kawża għad-drittijiet fundamentali tal-bniedem, il-Qorti ssib li minn aspekk letterarju, għanda ssir referenza għas-sentenza fl-ismijiet fl-ismijiet **Mark Lombardo et vs Kunsill Lokali Fgura**, (Rik Nru: 1/2004/1) mogħtija mill-Prim Awla tal-Qorti Ċivili (Sede Kostituzzjonali) nhar is-7 ta' Ottubru 2004 (ikkonfermata mill-Qorti Kostituzzjonali nhar is-7 ta' Ottubru 2005) fejn ingħad hekk: *"Illi huwa aċċettat li, bil-kelma "frivola", ġie mill-Qrati mfisser li kwestjoni hija ta' ebda preġu jew siwi u li ma jisthoqqilhiex attenzjoni; filwaqt li bil-kelma "vessatorja" wiehed jifhem li l-kwestjoni tqanqlet mingħajr raġunijiet tajbin biżżejjed u bil-hsieb li ddejjaq u tirrita lill-parti l-oħra"*.

L-ispejjeż ta' dawn il-proċeduri jithallsu fl-intier tagħhom mill-atturi.

Finalment, peress li kif ingħad din il-Qorti qiegħda ssib li l-Avviż promotur kien wieħed fieragħ u vessatorju, l-atturi Martin Agius u Irene Agius qegħdin ukoll jigu ordnati, flimkien bejniethom, iħallsu spejjeż addizzjonali fl-ammont ta' elf u hames mitt Ewro (€1,500) lir-Registratur tal-Qorti skont il-Paragrafu 10(1) tat-Tariffa A meħmuża mal-Kapitolu 12 tal-Liġijiet ta' Malta.

Dr Joseph Gatt LL.D.
Maġistrat

Annalise Spiteri
Deputat Registratur